



# Kerala Catholic Bishops' Council (KCBC)

Secretariat, Pastoral Orientation Centre, P.B.No.2251, Palarivattom, Kochi-682025, Kerala, India  
Tel: +91-484-2805722, 2805815, Fax: +91-484-2806214  
E-mail : deputyscretarykcbc@gmail.com, www.kcbcsite.com

Ref: 3415 /K-5/KCBC/OL/DS

24.12.2020

## 2021 യൗസേപ്പിതാവർഷമായി മാർപാപ്പ പ്രഖ്യാപിച്ചതിന്റെ പശ്ചാത്തലത്തിൽ കെസി ബിസി പുറപ്പെടുവിക്കുന്ന സർക്കുലർ

“ജോസഫ് നിദ്രയിൽനിന്ന് ഉണർന്ന് കർത്താവിന്റെ ദൂതൻ കല്പിച്ചതുപോലെ പ്രവർത്തിച്ചു” (മത്താ. 1:24)

മിശിഹായിൽ പ്രിയ സഹോദരീസഹോദരന്മാരേ,

‘പിതൃഹൃദയത്തോടെ’ (Patris corde) എന്ന അപ്പോസ്തോലിക ലേഖനത്തിലൂടെ 2020 ഡിസംബർ 8 മുതൽ 2021 ഡിസംബർ 8 വരെ വിശുദ്ധ യൗസേപ്പിതാവിനു പ്രതിഷ്ഠിക്കപ്പെട്ട വർഷമായി പരിശുദ്ധ പിതാവ് ഫ്രാൻസിസ് പാപ്പാ പ്രഖ്യാപിച്ചിരിക്കുകയാണ്. യൗസേപ്പിതാവിനെ സാർവത്രിക സഭയുടെ സംരക്ഷകനായി പ്രഖ്യാപിച്ചതിന്റെ 150-ാം വാർഷികത്തിലാണ് അമലോത്ഭവ മാതാവിന്റെ തിരുനാൾ ദിനത്തിൽ ഇത്തരമൊരു പ്രഖ്യാപനം ഉണ്ടായിരിക്കുന്നത്.

1870-ൽ ഒമ്പതാം പീയൂസ് മാർപാപ്പയാണ് യൗസേപ്പിതാവിനെ സാർവത്രിക സഭയുടെ മധ്യസ്ഥനും സംരക്ഷകനുമായി പ്രഖ്യാപിച്ചത്. രോഗികളുടെ മധ്യസ്ഥനായും നന്മരണത്തിന്റെ മധ്യസ്ഥനായും അതുവരെയും യൗസേപ്പിതാവിനെ പ്രത്യേകം വണങ്ങിയിരുന്നു. ദൈവമാതാവായ മറിയത്തിന്റെയും ദൈവപുത്രനായ യേശുക്രിസ്തുവിന്റെയും കരങ്ങളിൽ അദ്ദേഹം മരിച്ചു എന്ന പാരമ്പര്യവിശ്വാസത്തിന്റെ അടിസ്ഥാനത്തിലാണ് ഇപ്രകാരം ഒരു വണക്കം സഭയിൽ അന്നു തുടങ്ങിയത്.

നീതിയിലധിഷ്ഠിതമായ സാർവത്രികസഹോദര്യത്തിന്റെയും സാമൂഹിക സൗഹൃദത്തിന്റെയും അടിസ്ഥാനത്തിൽ ഒരു ആഗോളകുടുംബം രൂപപ്പെടണമെന്ന് ഫ്രാൻസിസ് പാപ്പാ ‘ഏവരും സോദരർ’ (Fratelli Tutti) എന്ന സാമൂഹിക ചാക്രിക ലേഖനത്തിലൂടെ ആഹ്വാനം ചെയ്തിരുന്നു. ഇതിനു പിന്നാലെയാണ് നീതിമാനും കുടുംബങ്ങളുടെ സംരക്ഷകനുമായ യൗസേപ്പിതാവിനെ ലോകത്തിനു മുൻപിൽ മാതൃകയും മധ്യസ്ഥനുമായി ഫ്രാൻസിസ് പാപ്പാ പുനഃപ്രതിഷ്ഠ നടത്തിയിരിക്കുന്നത് എന്നതും ശ്രദ്ധേയമാണ്.

നൂറ്റിയൻപത് വർഷങ്ങൾക്കു മുൻപ് ഒമ്പതാം പീയൂസ് മാർപാപ്പ യൗസേപ്പിതാവിന്റെ സംരക്ഷണയിൽ സാർവത്രികസഭയെ ഭരമേൽപ്പിക്കുമ്പോൾ വളരെ കലുഷിതവും ഗൗരവവുമായ ഒരു കാലഘട്ടത്തിലൂടെയായിരുന്നു ലോകം യാത്ര ചെയ്തിരുന്നത്. കാപ്പിറ്റലിസത്തിന്റെയും വ്യവസായവൽക്കരണത്തിന്റെയും ഫലമായി രൂപംകൊണ്ട വ്യത്യസ്ത മേഖലകളിലുണ്ടായ തകർച്ച സമൂഹത്തെയും കുടുംബങ്ങളെയും വിശ്വാസജീവിതത്തെയും ബാധിച്ച ഒരു കാലഘട്ടമായിരുന്നു അത്. നൂറ്റിയൻപത് വർഷങ്ങൾക്കു ശേഷം ഫ്രാൻസിസ് പാപ്പാ യൗസേപ്പിതാവിന്റെ വർഷം പ്രഖ്യാപിക്കുമ്പോൾ ഈ കാലഘട്ടവും കലുഷിതമായ ഒത്തിരി സാഹചര്യങ്ങളിലൂടെയാണ് കടന്നുപോയ്ക്കൊണ്ടിരിക്കുന്നത്.

**PRESIDENT**  
His Beatitude  
**MAR GEORGE CARDINAL ALENCHERRY**  
Major Archbishop of Syro Malabar Church  
Mount St. Thomas P.B.No. 3110, Kakkanad  
Kochi 682 030  
Ph: 0484-2424768, 2424780, 2425727  
Fax: 0484-2422727  
E-mail: bpalencherry@yahoo.co.in

**VICE-PRESIDENT**  
His Excellency  
**RT. REV. DR. VARGHESE CHAKKALAKAL**  
Bishop of Calicut  
Bishop's House, Malaparamba  
Kozhikode 673 009.  
Ph: 0495 2370313, 2370271  
Fax: 0495 2377013  
E-mail: calicut\_diocese@yahoo.com

**SECRETARY GENERAL**  
**DR. JOSEPH MAR THOMAS**  
Bishop of Bathery,  
Catholic Bishop's House  
Bathery, Dharmapitam  
Wayanad 673 592.  
Ph: 04936 220207, Fax: 04936 221287  
E-mail: bishopbty@gmail.com

**DEPUTY SECRETARY GENERAL**  
**FR. JACOB G. PALACKAPPILLY**  
P.O.C., P. B. No. 2251  
Palarivattom, Kochi-682025  
Ph: 0484-2805815, 2805722  
Fax: 2806214  
Email: jacobgpala@gmail.com

കോവിഡ്-19 മഹാമാരി വിതച്ച വിനകളുടെ നടുവിൽ ഭക്ഷ്യമേഖലയിലും തൊഴിൽ മേഖലയിലും സാമ്പത്തികമേഖലയിലുമൊക്കെയായി നേരിടുന്ന പ്രതിസന്ധികളും ആശങ്കകളും അനുഭവമെന്നോണം നമ്മളെ അസ്വസ്ഥരാക്കിക്കൊണ്ടിരിക്കുന്ന ഒരു സാഹചര്യമുണ്ട്. അജപാലനപരമായ മേഖലയിലും ഒത്തിരിയേറെ പരിമിതികൾ ഇന്ന് നമുക്കുണ്ട്. കൂടാതെ, സാമൂഹികസ്പർദ്ധയും, മതതീവ്രവാദവും, പാരിസ്ഥിതിക പ്രശ്നങ്ങളും, ദാരിദ്ര്യവും, തുടങ്ങി ധാരാളം പ്രശ്നങ്ങൾ വേറെയും. ഇത്തരം വിഷമസന്ധികളുടെ നടുവിൽ യൗസേപ്പിതാവിന്റെ പ്രത്യേക മാധ്യസ്ഥ സഹായവും സംരക്ഷണവും നമുക്ക് ശക്തിയും പ്രത്യാശയും നൽകുന്നു.

'പിതൃഹൃദയത്തോടെ' എന്നാണ് അപ്പോസ്തോലിക ലേഖനത്തിന് ഫ്രാൻസിസ് പാപ്പാ പേരുനൽകിയിരിക്കുന്നത്. ലോകത്തിന്റെ രക്ഷയ്ക്കുവേണ്ടി തന്റെ ഏകജാതനെ നൽകാൻ തക്കവിധം ലോകത്തെ സ്നേഹിച്ച (യോഹ 3:16) പിതാവായ ദൈവത്തിന്റെ അനുകമ്പാർദ്രമായ സ്നേഹവും കരുതലും വിശുദ്ധഗ്രന്ഥത്തിൽ ഉടനീളം വെളിപ്പെടുന്നുണ്ടല്ലോ. ദൈവപിതാവിന്റെ പ്രതിനിധിയായിട്ടാണ് യൗസേപ്പിതാവ് യേശുവിന്റെ വളർത്തുപിതാവായി നിയമിക്കപ്പെട്ടത് എന്നത് എത്രയോ മഹനീയമായ കാര്യമാണ്. ദൈവത്തെ പിതാവേ എന്നു വിളിച്ച ദൈവപുത്രൻ വളർത്തുപിതാവിനെയും പിതാവേ എന്നു വിളിക്കുന്നത് എത്രയോ വലിയ ആദരവാണ്. കൂടുംബജീവിതത്തിൽ ഒരു പിതാവിനുള്ള സ്ഥാനം ഏറെ ആദരിക്കപ്പെടേണ്ടതാണ് എന്നത് നമ്മൾ വിസ്മരിച്ചുകൂടാ. മാതാപിതാക്കളെ ബഹുമാനിക്കുക (ലേവ്യ 19:3) എന്ന ദൈവകല്പന ഗൗരവപൂർവ്വം പാലിക്കപ്പെടണം.

'പിതൃഹൃദയത്തോടെ' എന്ന അപ്പോസ്തോലിക ലേഖനത്തിൽ യൗസേപ്പിതാവിന്റെ ജീവിതത്തിൽനിന്ന് മാതൃകയാക്കേണ്ട സവിശേഷമായ ഏഴു ഗുണങ്ങളെ ഫ്രാൻസിസ് പാപ്പാ അവതരിപ്പിക്കുന്നുണ്ട്. യൗസേപ്പിതാവ് വാത്സല്യമുള്ള പിതാവായിരുന്നു എന്നതാണ് ഒന്നാമത്തെ ഗുണവിശേഷമായി ഫ്രാൻസിസ് പാപ്പാ അവതരിപ്പിക്കുന്നത്. യൗസേപ്പിതാവിനെ പോലെയുള്ള ഒരു വളർത്തുപിതാവിനെ യേശുവിന്റെ രൂപീകരണകാലഘട്ടത്തിൽ ആവശ്യമുണ്ടായിരുന്നു. യേശു ജ്ഞാനത്തിലും പ്രായത്തിലും ദൈവത്തിന്റെയും മനുഷ്യരുടെയും പ്രീതിയിലും വളർന്നുവന്നു (ലൂക്കാ 2:52) എന്ന തിരുവചനഭാഗം ഇക്കാര്യം സ്ഥിരീകരിക്കുന്നുണ്ട്. യൗസേപ്പിതാവ് അലിവുള്ള പിതാവായിരുന്നു എന്നതായിരുന്നു മറ്റൊരു പ്രത്യേകത. ധർമ്മപുത്രന്റെ ഉപമയിൽ അലിവുള്ള പിതാവിനെ അവതരിപ്പിക്കാൻ യേശുവിനെ പ്രേരിപ്പിച്ചത് യൗസേപ്പിതാവുമായുള്ള അവിടുത്തെ അനുഭവങ്ങളായിരിക്കാമെന്ന് ഫ്രാൻസിസ് പാപ്പാ എഴുതുന്നു. യൗസേപ്പിതാവിന്റെ ജീവിതത്തിലെ അനുസരണശീലമാണ് മൂന്നാമത്തെ സവിശേഷതയായി ഫ്രാൻസിസ് പാപ്പാ അവതരിപ്പിക്കുന്നത്. ഗർഭിണിയായ മറിയത്തെ ഭാര്യയായി സ്വീകരിച്ചതും എല്ലാ പ്രതിസന്ധികളെയും ദുർഘടസാഹചര്യങ്ങളെയും തരണംചെയ്ത് യേശുവിനെ സംരക്ഷിച്ച് വളർത്തിയതുമെല്ലാം ദൈവസ്വരത്തിന് അദ്ദേഹം പൂർണ്ണമായും വിധേയപ്പെട്ടായിരുന്നു. ദൈവത്തോട് ഒന്നിനെക്കുറിച്ചും യാതൊരു വിശദീകരണവും ചോദിക്കാതെ വേദനകളും സന്തോഷങ്ങളുമെല്ലാം ഒരുപോലെ പൂർണ്ണമനസോടെ സ്വീകരിച്ചയാളാണ് യൗസേപ്പിതാവ് എന്നതാണ് നാലാമത്തെ ഗുണവിശേഷണമായി ഫ്രാൻസിസ് പാപ്പാ അവതരിപ്പിക്കുന്നത്. യൗസേപ്പിതാവ് ധീരനായിരുന്നു എന്നതാണ് അദ്ദേഹത്തിൽ നിന്നു പഠിക്കാവുന്ന അഞ്ചാമത്തെ പാഠം. യൗസേപ്പിതാവിന്റെ ധീരമായ നിലപാടുകളായിരുന്നു മറിയത്തിനും യേശുവിനും പ്രതിസന്ധികളിൽ സംരക്ഷണമൊരുക്കിയത്. വിശുദ്ധിയുടെ അടയാളമായ ധീരത തികഞ്ഞ ദൈവാശ്രയബോധത്തിൽ നിന്നു രൂപപ്പെടുന്നതാണ്.

യൗസേപ്പിതാവ് തൊഴിൽ ചെയ്ത് തന്റെ കുടുംബത്തെ പോറ്റിവളർത്തി എന്നതാണ് ആറാമത്തെ സവിശേഷത. തച്ചന്റെ മകനായാണ് സ്വദേശത്ത് യേശു അറിയപ്പെട്ടത് (മത്താ 13:55; മർക്കോ 6:3). അധ്വാനിച്ചു ഭക്ഷിക്കുന്നതിന്റെ മൂല്യവും അന്തസും ആനന്ദവും എന്താണെന്ന് യൗസേപ്പിതാവിന്റെ ജീവിതം നമ്മെ പഠിപ്പിക്കുന്നു. ഏതു തൊഴിലാണ് ചെയ്യുന്നതെങ്കിലും അതുവഴി നമ്മൾ ദൈവത്തോടു സഹകരിക്കുകയും ദൈവത്തിന്റെ സൃഷ്ടികർമ്മത്തിൽ പങ്കുചേരുകയും ചെയ്യുന്നു എന്ന് ഫ്രാൻസിസ് പാപ്പാ ഓർമ്മിപ്പിക്കുന്നു. നീതിമാനായ യൗസേപ്പിതാവിന്റെ ജീവിതത്തിൽനിന്ന് നമ്മൾ സ്വീകരിക്കേണ്ട ഏഴാമത്തെ ഗുണവിശേഷമായി ഫ്രാൻസിസ് പാപ്പാ അവതരിപ്പിക്കുന്നത്, സ്വർഗീയപിതാവിന്റെ നിഴലായിട്ടാണ് യൗസേപ്പിതാവ് ഭൂമിയിൽ ജീവിച്ചത് എന്നാണ്. യൗസേപ്പിതാവിന്റെ ജീവിതത്തെ മുൻനിർത്തിക്കൊണ്ട്, "പിതാക്കന്മാർ ജനിക്കുകയല്ല, രൂപപ്പെടുകയാണ്" എന്ന് ഫ്രാൻസിസ് പാപ്പാ ഓർമ്മിപ്പിക്കുന്നു. ഒരു കുഞ്ഞിനു ജൻമം കൊടുത്തതുകൊണ്ടു മാത്രം ഒരാൾ പിതാവായെന്നില്ല. മറിച്ച്, ആ കുഞ്ഞിന്റെ വളർച്ചയിലും രൂപീകരണത്തിലും പൂർണ്ണമായ ഉത്തരവാദിത്തങ്ങളും കടമകളും ഏറ്റെടുത്ത് നിർവഹിക്കുമ്പോഴാണ് യഥാർത്ഥത്തിൽ ഒരാൾ പിതാവായെന്നത്. ഓരോ കുഞ്ഞും ഓരോ രഹസ്യമാണ്. ആ രഹസ്യത്തെ വെളിച്ചത്തു കൊണ്ടുവരാൻ ഒരു പിതാവിനെ കഴിയും എന്ന് ഫ്രാൻസിസ് പാപ്പാ ഓർമ്മിപ്പിക്കുന്നു.

കുടുംബത്തിൽ മാത്രമല്ല, മറ്റുള്ളവരുടെ ജീവിതത്തിലും ചില ഉത്തരവാദിത്തങ്ങൾ നമ്മൾ നിർവഹിച്ചു

കൊടുക്കുമ്പോൾ ഒരർത്ഥത്തിൽ നമ്മൾ പിതാക്കന്മാർ ആയിത്തീരുകയാണ്. മാനുഷികവും ആത്മീയവുമായ കാര്യങ്ങളിൽ മറ്റുള്ളവരെ സഹായിച്ചുകൊണ്ട് ഇക്കാര്യം നമുക്ക് നിർവഹിക്കാനാകും. പൗലോസ് അപ്പോസ്തോലൻ കോറിന്തോസ് സഭയെ ഓർമ്മിപ്പിച്ചതുപോലെ “നിങ്ങൾക്ക് ക്രിസ്തുവിൽ പതിനായിരം ഉപദേഷ്ടാക്കൾ ഉണ്ടായേക്കാം. എന്നാൽ പിതാക്കന്മാർ അധികമില്ല. സുവിശേഷപ്രസംഗം വഴി യേശുക്രിസ്തുവിൽ നിങ്ങൾക്കു ജന്മം നൽകിയത് ഞാനാണ്” (1 കോറി 4:15). സഭയ്ക്കും സമൂഹത്തിനും പിതാക്കന്മാരെ ആവശ്യമുണ്ട്. യൗസേപ്പിതാവിന്റെ മാതൃകയും ഗുണഗണങ്ങളും ജീവിതത്തിൽ പകർത്താൻ നമുക്ക് പരിശ്രമിക്കാം. നമ്മുടെ കുടുംബങ്ങളെയും സമൂഹങ്ങളെയും യൗസേപ്പിതാവിന്റെ സംരക്ഷണത്തിനായി നമുക്കു ഭരമേൽപ്പിക്കാം. യൗസേപ്പിതാവിന്റെ വർഷാചരണത്തോടനുബന്ധിച്ച് രൂപതാ-ഇടവകതലങ്ങളിൽ പ്രത്യേക പരിപാടികൾ സംഘടിപ്പിക്കേണ്ടതാണ്. യൗസേപ്പിതാവിനോടുള്ള ഭക്തിയിലും വണക്കത്തിലും കൂടുതൽ ശ്രദ്ധയോടെ ജീവിക്കുകയാണ് നമ്മുടെ വ്യക്തി ജീവിതത്തെയും കുടുംബങ്ങളെയും നവീകരിക്കാൻ ഈ വർഷാചരണം നമ്മളെ ഏവരെയും സഹായിക്കട്ടെ.

*+ Genkenchary*  
**കാർഡിനൽ ജോർജ് ആലഞ്ചേരി**  
 പ്രസിഡന്റ്, കെസിബിസി

*+ V. Balakrishnan*  
**ബിഷപ്പ് ഡോ. വർഗീസ് ചക്കാലയ്ക്കൽ**  
 വൈസ് പ്രസിഡന്റ്, കെസിബിസി

*+ Mow Jim*  
**ബിഷപ്പ് ഡോ. ജോസഫ് മാർ തോമസ്**  
 സെക്രട്ടറി ജനറൽ, കെസിബിസി

കേരള കത്തോലിക്കാസഭയുടെ ആസ്ഥാനകാര്യാലയം,  
 പി.ഒ.സി., കൊച്ചി - 682 025

N:B: 2021 ജനുവരി 3-ാം തീയതി ഈ സർക്കുലർ കേരളത്തിലെ സീറോ മലബാർ, ലത്തീൻ, മലങ്കര കത്തോലിക്കാ സഭകളിലെ എല്ലാ ദേവാലയങ്ങളിലും ദിവ്യബലി അർപ്പിക്കപ്പെടുന്ന എല്ലാ സ്ഥാപനങ്ങളിലും ദിവ്യബലി മധ്യേ വായിക്കുകയോ ഇതിലെ ആശയങ്ങൾ ജനങ്ങൾക്ക് വിശദീകരിച്ചുകൊടുക്കുകയോ ചെയ്യേണ്ടതാണ്.